

មេរៀនទី ១០៖ ព្រះយេស៊ូវត្រូវគេបដិសេដនៅស្រុកកំណើតរបស់ទ្រង់

លូកា ៤:២២-៣០

មេរៀនសម្រាប់គ្រូ (យូធូបលីង)៖ https://youtu.be/_hBaJI-uY-c

រឿងនៅក្នុងព្រះគម្ពីរសម្រាប់កុមារ៖ <https://youtu.be/76OC2Dx09iA>

គោលបំណង៖ ព្រះយេស៊ូវយាងមកដើម្បីមនុស្សគ្រប់គ្នា

ខគម្ពីរចងចាំ៖ យ៉ូហាន ៣:១៧ “ពីព្រោះព្រះទ្រង់មិនបានចាត់ព្រះរាជបុត្រាទ្រង់ ឲ្យមកក្នុងលោកីយ៍ ដើម្បីនឹងជំនុំជំរះលោកីយ៍នោះទេ គឺឲ្យលោកីយ៍បានសង្គ្រោះ ដោយសារទ្រង់វិញ”

ចម្រៀង (យូធូបលីង)៖

១. ព្រះយេស៊ូវគឺជាព្រះអម្ចាស់ <https://youtu.be/I-PzUIJ0MVo>
២. ព្រះអម្ចាស់យើងល្អណាស់ <https://youtu.be/JUMy8rZvqjY>
៣. តើអ្នកណាជាម្ចាស់នៃខ្ញុំ <https://youtu.be/e4gCJBfWNTs>

១. អធិស្ឋាន

២. ចម្រៀង (រើសចម្រៀងខាងលើ១បទហើយច្រៀងជាមួយសិស្ស)

៣. ល្បែងកំសាន្ត

សំភារៈដែលត្រូវការ៖ ក្រដាសពណ៌បៃតង និងក្រដាសពណ៌ក្រហម



ក. នៅពេលកុមារចូលមកក្នុងថ្នាក់រៀន គ្រូចែកក្រដាសពណ៌បៃតងទៅក្រុមមួយ និងចែកក្រដាសពណ៌ក្រហមទៅក្រុមមួយទៀត (៣កំណុំណាម្នាក់) ។

ខ. ប្រាប់កុមារៗថា ថ្ងៃនេះអ្នកមានរឿងដ៏ពិសេសមួយចង់ប្រាប់ពួកគេ ប៉ុន្តែមានតែក្រុមកុមារដែលមានក្រដាសពណ៌បៃតងតែប៉ុណ្ណោះអាចស្តាប់រឿងនេះបាន។

គ. គ្រូហៅកុមារដែលមានក្រដាសពណ៌បៃតងមកជុំគ្នានៅជុំវិញខ្លួន ហើយឲ្យកុមារដែលមានក្រដាសក្រហម ទៅនៅក្រៅថ្នាក់។

ឃ. នៅពេលដែលក្រុមទាំង២បានបំបែកគ្នាហើយ សូមសួរទៅកាន់កុមារក្នុងក្រុមបៃតងថា តើគេមានអារម្មណ៍បែបណានៅពេលដែលពួកគេត្រូវបានជ្រើសរើស ឲ្យស្តាប់រឿងដែលអ្នកគ្រូនឹងនិយាយនេះ (ខ្ញុំសប្បាយចិត្តដែលខ្ញុំអាចនៅក្នុងក្រុមពណ៌បៃតង ប៉ុន្តែខ្ញុំមានអារម្មណ៍អាណិតចំពោះក្រុមពណ៌ក្រហម)

ង. សូមសួរក្រុមពណ៌ក្រហមថាគេមានអារម្មណ៍បែបណានៅពេលដែលពួកគេមិនត្រូវបានជ្រើសរើស (ខ្ញុំមានអារម្មណ៍មិនសប្បាយចិត្តទេ ខ្ញុំចង់នៅក្នុងក្រុមពណ៌បៃតង ខ្ញុំមិនយល់ទេថាហេតុអ្វីបានជាខ្ញុំមិនត្រូវបានគេជ្រើសរើស)

ច. សូមពន្យល់កុមារថា លោកីយ៍នេះគឺគេចូលចិត្តបែងចែកមនុស្ស ហើយចូលចិត្តទុកអ្នកដទៃទៀត នៅក្រៅក្រុមរបស់ពួកគេ។ ប៉ុន្តែព្រះយេស៊ូវមិនធ្វើបែបនេះទេ ព្រះអង្គមិនបែងចែកមនុស្សដោយផ្អែក ទៅលើពណ៌សម្បុរ សំលៀកបំពាក់ស្អាត មុខស្អាត/សង្ហា ឆ្លាត ឬល្ងង់ទេ។

ឆ. មិនថាប្អូនមានក្រដាសពណ៌បៃតង ឬពណ៌ក្រហមទេ ព្រះយេស៊ូវស្រលាញ់ប្អូនទាំងអស់គ្នា!

៤. ការលោសាំមេរៀន

តើអ្នកធ្លាប់ត្រូវបានគេបោះបង់ចោល ឬនៅតែម្នាក់ឯងដែរឬទេ? តើមានអារម្មណ៍យ៉ាងណាដែរនៅពេល ដែលគេទុកអ្នកចោល ហើយអ្នកត្រូវនៅតែម្នាក់ឯង? មនុស្សគ្រប់រូបតែងតែធ្លាប់ជួបនូវរឿងមួយនេះ គឺត្រូវ បានគេទុកចោល អាចថាមួយដង ឬ ច្រើនដងក៏មាន។ អារម្មណ៍ដែលត្រូវបានគេទុកចោល មិនមែនជារឿង លេងសើចនោះទេ។ វាអាចធ្វើឲ្យយើងមានអារម្មណ៍ ភ័យខ្លាច យំ កើតទុក្ខ ឯកោ និងបាក់ទឹកចិត្ត។ ថ្ងៃនេះយើងនឹងនិយាយអំពីការពិតដែលថា ព្រះយេស៊ូវ គឺសម្រាប់មនុស្សគ្រប់គ្នា។ ព្រះយេស៊ូវមិនដែល ទុកនរណាម្នាក់ចោលឡើយ ព្រះអង្គយាងមកដើម្បីមនុស្សគ្រប់គ្នា។ មិនថាអ្នកមានរូបរាងបែបណា ឬ អ្នកប្រព្រឹត្តិបែបណានោះទេ ព្រះយេស៊ូវស្រលាញ់អ្នក ហើយចង់ឲ្យអ្នកជាចំណែកមួយ នៅក្នុងគ្រួសារ របស់ទ្រង់។

៥. រឿងនៅក្នុងព្រះគម្ពីរ

ពេលខ្លះមនុស្សមួយចំនួនត្រូវបានអ្នកដទៃប្រព្រឹត្តយ៉ាងអាក្រក់ដាក់ពួកគេ ដោយសារតែអាយុ ឬ ពណ៌- សម្បុររបស់ពួកគេ ឬក៏ដោយសារប្រទេសកំណើតរបស់ពួកគេជាដើម។ ពេលខ្លះមនុស្សពិបាកទទួលយក អ្នកដែលមានលក្ខណៈខុសពីគេបន្តិច។ ព្រះយេស៊ូវចង់ឱ្យយើងមានសេចក្តីស្រឡាញ់ និងទទួលយក មនុស្សគ្រប់គ្នា ទោះបីជាពួកគេមានលក្ខណៈខុសពីគ្នាក៏ដោយ។ ព្រះយេស៊ូវស្រឡាញ់មនុស្សគ្រប់គ្នា ហើយព្រះអង្គចង់ឲ្យមនុស្សទាំងអស់ជឿលើទ្រង់ និងដើរតាមទ្រង់។ ព្រះយេស៊ូវយាងមកដើម្បីមនុស្ស គ្រប់គ្នា។

ព្រះគម្ពីរសញ្ញាចាស់ប្រាប់យើងថា ប្រជាជនអ៊ីស្រាអែល (ពួកគេត្រូវបានហៅថាជាជនជាតិយូដា) បាន រង់ចាំក្នុងការយាងមករបស់ព្រះមេស៊ីអស់រយៈពេលរាប់រយឆ្នាំមកហើយ។ នៅពេលដែលព្រះយេស៊ូវយាង មករស់នៅលើផែនដី មានជនជាតិយូដាជាច្រើនបានគិតថា ព្រះមេស៊ីគឺយាងមកសម្រាប់តែជនជាតិ អ៊ីស្រាអែលតែប៉ុណ្ណោះ។ ព្រះយេស៊ូវមានបន្ទូលប្រាប់ពួកគេថា ព្រះមេស៊ីគឺយាងមកសម្រាប់មនុស្សគ្រប់ គ្នា នៅគ្រប់ប្រទេសទាំងអស់។ ព្រះអង្គក៏ជាព្រះមេស៊ីសម្រាប់ប្រទេសកម្ពុជាយើងផងដែរ! ហើយក៏ មានមនុស្សជាច្រើននៅក្នុងប្រទេសអ៊ីស្រាអែលនៅតែមិនទាន់យល់ពីការនេះនៅឡើយ។

ថ្ងៃមួយ ព្រះយេស៊ូវយាងទៅសាលាប្រជុំ (ដូចព្រះវិហារ) ដើម្បីថ្វាយបង្គំព្រះជា ម្ចាស់នៅឯស្រុកកំណើត របស់ទ្រង់ ឈ្មោះស្រុកណាសារ៉ែត។ ទ្រង់បានមានបន្ទូលប្រាប់មនុស្សនៅ ទីនោះថាព្រះជាម្ចាស់បាន ចាត់ទ្រង់ឱ្យ មកជួយដល់អស់អ្នកណាដែលជម្ងឺឲ្យបានជា ហើយអស់អ្នកដែលសោកសៅឲ្យឈប់ កើតទុក្ខទៅទៀត។ មិនតែប៉ុណ្ណោះ ព្រះយេស៊ូវមានព្រះបន្ទូលទៅកាន់ពួកគេថា ព្រះអង្គមិនមែនគ្រាន់តែ ជួយដល់ជនជាតិយូដាប៉ុណ្ណោះទេ ប៉ុន្តែគឺទ្រង់បានយាងមកសម្រាប់មនុស្ស គ្រប់គ្នាក្នុងលោកិយនេះ ទាំងមូល។

ការនេះបានធ្វើឲ្យជនជាតិយូដាខឹងខ្លាំង។ ពួកគេគិតថាព្រះយេស៊ូវគួរតែមកជួយដល់ជនជាតិអ៊ីស្រា អែលតែប៉ុណ្ណោះ។ ពួកគេមិនចង់ចែករំលែកព្រះយេស៊ូវជាមួយនឹងមនុស្សដទៃទៀត នៅក្នុងពិភពលោកនេះ

ទេ។ ជនជាតិយូដានៅក្នុងសាលាប្រជុំខឹងខ្លាំងណាស់ហើយពួកគេបានក្រោកដើរចេញពីកន្លែងដែលពួកគេកំពុងថ្វាយបង្គំ ហើយបណ្តេញព្រះយេស៊ូវចេញពីទីក្រុង។ ពួកគេមានបំណងចង់សំលាប់ព្រះយេស៊ូវដោយបណ្តើរទ្រង់ទៅដល់ចំរុះ (ច្រាំងថ្ម) ដើម្បីប្រទានទ្រង់ទំលាក់ចុះទៅក្រោម។ ប៉ុន្តែព្រះយេស៊ូវបានដើរកាត់ហ្វូងមនុស្ស ហើយបានបន្តដំណើររបស់ទ្រង់ទៅមុខទៀត។ ទោះបីជាជនជាតិយូដាខឹងនឹងព្រះអង្គខ្លាំងយ៉ាងណាក៏ដោយ ក៏ព្រះយេស៊ូវនៅតែដឹងថាព្រះ អង្គយាងមកគឺដើម្បីមនុស្សគ្រប់គ្នានៅលើលោកិយនេះ! ហើយនេះគឺជាដំណឹងល្អសំរាប់យើងទាំងអស់គ្នា។

៦. សំនួរពិភាក្សា

- ១. តើជនជាតិយូដាគិតថាព្រះយេស៊ូវយាងមកសង្គ្រោះអ្នកណា? (សង្គ្រោះតែជនជាតិយូដាតែប៉ុណ្ណោះ)
- ២. តើព្រះយេស៊ូវមានបន្ទូលថាទ្រង់យាងមកសង្គ្រោះអ្នកណា? (មនុស្សគ្រប់គ្នានៅលើលោកិយនេះ)
- ៣. តើលោកិយនេះនឹងក្លាយទៅជាយ៉ាងណា ប្រសិនបើព្រះយេស៊ូវយាងមកសំរាប់តែមនុស្សមួយក្រុមនោះ? (លោកិយនេះនឹងសំបូរទៅដោយអ្នកមិនជឿព្រះ ហើយក៏គ្មានអ្នកណាបានឮពីព្រះយេស៊ូវដែរ)
- ៤. តើអ្នកមានអារម្មណ៍ដូចម្តេច ពេលដែលដឹងថាព្រះយេស៊ូវយាងមកដើម្បីសង្គ្រោះមនុស្សគ្រប់គ្នាម្តងទាំងប្រជាជនកម្ពុជាដែរនោះ?

៧. ល្បែងកំសាន្ត «ព្រះយេស៊ូវយាងមកដើម្បីមនុស្សគ្រប់គ្នា»



- ក. បែងចែកកុមារជាក្រុមតូចៗ ដោយក្នុងមួយក្រុមមានគ្នាពី៤ទៅ៥នាក់
- ខ. សូមឲ្យកុមារនៅក្នុងក្រុមនីមួយៗរកវិធីសាស្ត្របញ្ចុះបញ្ចូលមនុស្សឲ្យពួកគេជឿថាព្រះយេស៊ូវគឺយាងមកដើម្បីមនុស្សគ្រប់គ្នា។
- បទបង្ហាញរបស់ពួកគេត្រូវតែ

- បញ្ចុះបញ្ចូលមនុស្សឲ្យពួកគេជឿថាព្រះយេស៊ូវគឺយាងមកដើម្បីមនុស្សគ្រប់គ្នា។
- គ. ក្រុមនីមួយៗមានពេលពី៥ទៅ១០នាទីដើម្បីរៀបចំនូវបទបង្ហាញរបស់ពួកគេ
- ឃ. ពេលដែលពួកគេបានរៀបចំរួចហើយ សូមឲ្យក្រុមនីមួយៗធ្វើបទបង្ហាញអំពីគំនិតរបស់ពួកគេ។

៨. ខគម្ពីរចេងចាំ

យ៉ូហាន ៣:១៧ “ពីព្រោះព្រះទ្រង់មិនបានចាត់ព្រះរាជបុត្រាទ្រង់ ឲ្យមកក្នុងលោកិយ ដើម្បីនឹងជំនុំជំរះលោកិយនោះទេ គឺឲ្យលោកិយបានសង្គ្រោះ ដោយសារទ្រង់រិញ។”

៩. ហត្ថកម្ម

ផាត់ពណ៌លើរូបភាព “ព្រះយេស៊ូវស្រឡាញ់យើងគ្រប់គ្នា”

១០. ចម្លើង (រើសចម្លើងខាងលើ១បទហើយច្រៀងជាមួយសិស្ស)

១១. អធិស្ឋាន

ការថ្វាយបង្គំសំរាប់គ្រូ៖ (សូមអាន ហើយអធិស្ឋានមុនពេលចាប់ផ្តើមបង្រៀន)
 នៅពេលដែលអ្នកអាន គម្ពីរ លូកា ៤:២២-៣០ ឡើងវិញ សូមដាក់អារម្មណ៍របស់អ្នកធ្វើជាជនជាតិយូដានៅក្នុងស្រុកណាសារ៉ែត។ ពិនិត្យមើលជីវិតរបស់អ្នក ហើយគិតអំពីគ្រាដែលអ្នកអាច នឹងមានអារម្មណ៍ថា មនុស្សមិនសមនឹងទទួលបានព្រះគុណរបស់ព្រះទេ។ ហេតុអ្វីបានជាពេលខ្លះយើងជឿថាមានតែមនុស្សប្រភេទបែបនេះ ឬ បែបនោះដែលអាចទទួលបានព្រះគុណរបស់ព្រះ? មនុស្សគ្រប់រូបអាចទទួលបានព្រះគុណរបស់ព្រះ។ សូមអធិស្ឋានសម្រាប់កុមារ ដើម្បីពួកគេអាចទទួលបានបទពិសោធន៍ពីព្រះតាមរយៈមេរៀនថ្ងៃនេះ។

ព្រះយេស៊ូវស្រឡាញ់យើងគ្រប់គ្នា

